



တပ်မတော်တော်လှန်ရေးအဖွဲ့
Palaung State Liberation Front

“PSLF နှင့် RCSS တွေ့ဆုံမှုမဖြစ်မြောက်သေးသည့်အပေါ် ရှင်းလင်းထုတ်ပြန်ကြေညာချက်”
သဘောထားထုတ်ပြန်ချက်အမှတ် (၈/၂၀၁၇)
၁၈ ရက်၊ ဒီဇင်ဘာလ၊ ၂၀၁၇ ခုနှစ်



၁။ ပလောင်ပြည်နယ်လွတ်မြောက်ရေးတပ်ဦး PSLF/TNLA နှင့် ရှမ်းပြည်ပြန်လည်ထူထောင်ရေးကောင်စီ RCSS/SSA တို့ တိုင်းရင်းသားလက်နက်ကိုင်အဖွဲ့အစည်းနှစ်ဖွဲ့အကြား ဖြစ်ပွားနေသည့် ပဋိပက္ခများကို Center of Humanitarian Dialogue-HD ၏ ကြားဝင်ညှိနှိုင်းမှုဖြင့် တွေ့ဆုံဆွေးနွေးဖြေရှင်းနိုင်ရန်အတွက် ကြိုးပမ်းခဲ့ရာ လတ်တလောအခြေအနေများကြောင့် တွေ့ဆုံဆွေးနွေးမှု မဖြစ်မြောက်နိုင်သေးကြောင်း ရှင်းလင်းထုတ်ပြန်အပ်ပါသည်။

၂။ မိမိတို့နှစ်ဖွဲ့ တွေ့ဆုံဆွေးနွေးနိုင်ရန်အတွက် HD မှ ၂၀၁၇ ခုနှစ် တနှစ်လုံးနီးပါး ကြားဝင်ညှိနှိုင်းကြိုးပမ်းခဲ့ရာ ၂၀၁၇ ခုနှစ် နိုဝင်ဘာလ ပထမပတ်တွင် ရှမ်းပြည်တပ်မတော် RCSS ဖက်က တွေ့ဆုံရန်အသင့်ဖြစ်ကြောင်းနှင့် နိုဝင်ဘာလ ကုန်တွင် အထူးဒေသ(၄)NDAA မိုင်းလားမြို့၌ အမြန်ဆုံးတွေ့ဆုံနိုင်ကြောင်း HD က မိမိတို့ ဗဟိုဌာနချုပ်အား အကြောင်းကြား လာပါသည်။ မိမိတို့လည်းတွေ့ဆုံနိုင်ကြောင်း ခရီးသွားလာရေးကိစ္စစီစဉ်ပြီး သတ်မှတ်နေရာသို့ ထွက်ခွာလာမည်ဟု တုန့်ပြန်ခဲ့ပါသည်။

၃။ ဒု-ဥက္ကဋ္ဌ ဗိုလ်မှူးချုပ် တားခူလန်း ဦးဆောင်သည့် မိမိတို့တွေ့ဆုံဆွေးနွေးရေးအဖွဲ့သည် ပန်ဆန်း-မိုင်းလားဒေသသို့ ဒီဇင်ဘာလ (၅) ရက်နေ့တွင်ရောက်ရှိပြီး တွေ့ဆုံနိုင်ရန် အဆင်သင့်စောင့်ဆိုင်းခဲ့ပါသည်။ သို့ပါသော်လည်း ရှမ်းပြည်ပြန်လည်ထူထောင်ရေးကောင်စီ RCSS/SSA က အဖွဲ့အစည်းတွင်းလုပ်ငန်းများပြားနေသဖြင့် မအားလပ်နိုင်သေးခြင်းနှင့် တွေ့ဆုံဆွေးနွေးနိုင်ရန်အတွက် မိမိတို့ PSLF/TNLA မှ တရားဝင်စာပေးပို့ရန် တောင်းဆိုခဲ့ပါသည်။

၄။ မိုင်းလားဒေသသို့ရောက်ရှိနေသည့် မိမိတို့ကိုယ်စားလှယ်အဖွဲ့ခေါင်းဆောင်သည် ‘ရှမ်းပြည်ပြန်လည် ထူထောင်ရေးကောင်စီ RCSS/SSA နှင့်တွေ့ဆုံဆွေးနွေးရန်အတွက်တောင်းခံခြင်း’ တရားဝင်စာကို RCSS/SSA ၏ ဥက္ကဋ္ဌထံ လိပ်မူပြီး ဒီဇင်ဘာလ (၁၁) ရက်နေ့တွင် HD မှတဆင့် ပေးပို့ခဲ့ပါသည်။

၅။ ရှမ်းပြည်ပြန်လည်ထူထောင်ရေးကောင်စီ RCSS/SSA မှ မိမိတို့အဖွဲ့အစည်းအား ရှမ်းလူမျိုးအလိုက် အမျိုးသားအဆင့်နိုင်ငံရေးဆွေးနွေးပွဲပြင်ဆင်ကျင်းပရမည် ဖြစ်သဖြင့် မတွေ့ဆုံနိုင်သေးပဲ လာမည့် ၂၀၁၈ ခုနှစ်၊ ဇန်နဝါရီလ တတိယပတ် နောက်ပိုင်းတွင် တွေ့ဆုံရန် ဆက်လက်ညှိနှိုင်းမည်ဟု HD Center မှတဆင့် ဒီဇင်ဘာလ (၁၆) ရက်နေ့တွင် အကြောင်းပြန်လာခဲ့ပါသည်။ ထို့ကြောင့် ၂၀၁၅ ခုနှစ် နိုဝင်ဘာလ (၂၇) ရက်နေ့မှစတင်ပြီး ယနေ့ထိ တိုင်အောင် ဖြစ်ပွားလာသည့် လက်နက်ကိုင်ပဋိပက္ခကို အကောင်းဆုံးတွေ့ဆုံဖြေရှင်းရန်အတွက် မိမိတို့ ပလောင်ပြည်နယ်လွတ်မြောက်ရေးတပ်ဦး PSLF/TNLA ၏ ကြိုးပမ်းဆောင်ရွက်မှုလုပ်ငန်းတစ်ခုမှာ လတ်တလော မဖြစ်မြောက်နိုင်သေးကြောင်း အသိပေးထုတ်ပြန်ကြေညာ လိုက်ပါသည်။

“ဘုံဘိုန် ကုင်တအာင်း”

ဗဟိုအလုပ်အမှုဆောင်ကော်မတီ
ပလောင်ပြည်နယ်လွတ်မြောက်ရေးတပ်ဦး (P.S.L.F)
တအာ်းအမျိုးသားလွတ်မြောက်ရေးတပ်မတော် (T.N.L.A)